

# ...पर चलती रहीं सीएम की बैठकें

प्रगति मेहता

पटना

मुख्य सचिवालय के चॉच टावर पर नजर पड़ी। रात के 8 बजने वाले हैं। परिसर में सन्नाटा पसरा है। रात के अंधियारे को चीरती हाई मास्ट लाइट में सुरक्षाकर्मी मुख्यद्वार पर जमे हैं। कुछ दफ्तरों के प्रधान सचिवों को छोड़ ज्यादातर विभागों के अधिकारी और कर्मचारी जा चुके हैं। लेकिन मुख्यमंत्री नीतीश कुमार टस से मस नहीं हो रहे। बैठकों का दौर जारी है। एक विभाग की बैठक खत्म हुई नहीं कि दूसरे विभाग के अधिकारियों को बुला लिया गया। हर विभाग को पूरी जवाबदेही के साथ अपनी ड्यूटी करने का निर्देश। अणे मार्ग पहुंचकर भी वह देर रात तक फाइलें देखते रहे। नए मंत्रिमंडल की पहली कैबिनेट में ही मुख्यमंत्री ने सभी मंत्रियों से खूब मेहनत करने की अपील की थी। उन्होंने साफ कहा था कि जनता की उम्मीदों पर खरा उतरने के लिए सभी को जोरशोर से काम करना होगा। सोमवार को वह खुद भी देर रात तक सचिवालय में बैठकर काम करते रहे। शुक्रवार को शपथ ग्रहण के साथ ही सचिवालय आए तो शनिवार को ही अपने नए मंत्रिपरिषद की पहली बैठक कर डाली। मंगलवार से विधानसभा का सत्र शुरू होगा तो शाम में कैबिनेट की बैठक भी होगी। सोमवार सुबह वह अपने गांव चले गए थे। वहां से लौटते ही

सन्नाटे के बीच रात आठ  
बजे तक अफसरों के साथ  
व्यस्त रहे मुख्यमंत्री

इंदिरा गांधी हृदयरोग संस्थान में भर्ती अपनी मां परमेश्वरी देवी को देखने गए। डॉक्टरों से मां के स्वास्थ्य का हालचाल लेने के बाद वह शाम में लगभग साढ़े चार बजे मुख्य सचिवालय आए। इसके बाद बैठकों का दौर शुरू हो गया। सबसे पहले योजना एवं विकास विभाग के मंत्री नरेन्द्र नारायण यादव सहित सभी अधिकारी आए। मुख्य सचिव अनूप मुखर्जी मौजूद रहे। लगभग सवा घंटे तक वह इस विभाग की बैठक करते रहे। इसके तुरंत बाद सामान्य प्रशासन विभाग के प्रधान सचिव दीपक कुमार अधिकारियों के साथ पावर प्वाइंट प्रजेन्टेशन के लिए मौजूद थे। फिर सीएम अधिकारियों के साथ प्रदेश के सरकारी दफ्तरों की कार्य संस्कृति में बदलाव लाने के लिए तमाम उपाय पर विचार करने लगे। अंदर मंथन चलती रही और बाहर पहली मंजिल के बरामदे पर कुछ सुरक्षाकर्मियों और कुछ विभागों के अधिकारी-कर्मचारी बैठक खत्म होने का इंतजार करते रहे। रात लगभग आठ बजे यह बैठक खत्म हुई और फिर मुख्यमंत्री अपने आवास की ओर चल दिए। धीरे-धीरे फिर सभी विभागों के अधिकारी भी अपनी घरों की ओर रवाना हुए।



सोमवार को सचिवालय में पदाधिकारियों के साथ बैठक करते सीएम नीतीश कुमार।